

# حج و عمرہ وزیارت

## کی خلاف ورزیاں

### من مخالفات الحج والعمرة والزیارة

باللغة الاردية

تیار کردہ:

عبدالعزيز بن فهد اسلمی

ترجمانی

مشاق احمد کریمی

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الَّذِیْ اَرْسَلَ رَسُوْلَهُ بِالْهُدٰی وَدِیْنِ الْحَقِّ لَیْظْهَرُهُ  
عَلٰی الدِّیْنِ كُلِّهِ وَلَوْ كَرِهَ الْمُشْرِكُوْنَ، وَالصَّلٰةُ وَالسَّلَامُ عَلٰی  
اَشْرَفِ الْاَنْبِیَاءِ وَالْمُرْسَلِیْنَ نَبِیْنَا مُحَمَّدٍ وَعَلٰی اٰلِهِ وَصَحْبِهِ  
اَجْمَعِیْنَ. اَمَّا بَعْدُ:

قبولیتِ عمل کے شرائط میں اللہ تعالیٰ کے لئے اخلاص اور اس کے  
رسول ﷺ کی متابعت ہے اور جو عمل ان دونوں چیز کے خلاف ہو وہ مردود ہے،  
کیونکہ نبی کریم ﷺ نے فرمایا: ﴿مَنْ عَمِلَ عَمَلًا لَيْسَ عَلَيْهِ اَمْرُنَا فَهُوَ رَدٌّ﴾  
(متفق علیہ) ”جس نے ایسا عمل کیا جس پر ہمارا امر نہیں ہے وہ مردود ہے“۔ اور  
حذیفہ بن یمان رضی اللہ عنہ نے فرمایا: ”کوئی بھی تعبیدی کام جسے اصحاب رسول اللہ  
ﷺ نے نہیں کیا ہے، تم بھی نہ کرو“۔ (اس سے کچھ مختلف الفاظ کے ساتھ امام  
بخاری رحمہ اللہ نے نکالا ہے) اور عبد اللہ بن مسعود رضی اللہ عنہ نے فرمایا: ”تم  
اتباع کرو اور بدعت نہ کرو تو یہی تمہارے لئے کافی ہے“۔ (دارمی) نیز یہ جاننا  
ضروری ہے کہ بلا نیت عبادت فقط تعب و مشقت ہے، اور بلا اخلاص نیت ریاکاری  
اور بلا اتباع رسول ﷺ اخلاص ریت و غبار کے سوا کچھ نہیں۔ لہذا جو اللہ اور دار  
آخرت کا طالب ہو اس پر واجب ہے کہ اخلاص کی حقیقت سمجھ کر نیت درست کرے  
اور اتباع رسول ﷺ کی حقیقت جان کر عمل کی اصلاح کرے۔ اور جبکہ حج و عمرہ کی

ادائیگی کے وقت بہت ساری خلاف ورزیاں اور غلطیاں واقع ہوتی ہیں، اور اللہ تعالیٰ نے ہمیں نیکی و تقویٰ کے کاموں میں تعاون اور مسلمان بھائیوں کی خیر خواہی کا حکم دیا ہے، لہذا اے پیارے بھائی! ہم درج ذیل چند خلاف ورزیاں آپ کے گوش گزار کرتے ہیں۔ اللہ تعالیٰ سے دعا ہے کہ وہ اس سے اسلام اور مسلمانوں کو فائدہ پہنچائے اور ہمیں اور آپ کو اپنی صراط مستقیم دکھائے:

۱۔ بعض مسلمانوں کا یہ عقیدہ کہ تمام گناہوں کو بالکل ترک اور حج و عمرہ کے بعد ان کے ترک کے عزم مصمم کئے بغیر حج و عمرہ صحیح و درست نہیں ہوتا۔ یہ بات درست نہیں، اور جب گناہ و معاصی کا بالکل ترک اور اللہ تعالیٰ کی توبہ واجب ہے، تو ہمیں اس کے ساتھ مزید ایک گناہ کا اضافہ نہیں کرنا چاہئے اور وہ حج و عمرہ کا ترک ہے۔ لہذا جو حج یا عمرہ کرے اور وہ گناہ پر قائم ہے تو اس کا حج و عمرہ صحیح و درست ہے۔

۲۔ بعض لوگوں کا یہ عقیدہ کہ حج شادی کے بعد ہی صحیح ہوتا ہے۔

۳۔ بعض لوگ ہوائی سفر کرتے ہیں اور میقات سے گزرتے وقت احرام باندھنے میں سستی و کاہلی کا مظاہرہ کرتے ہیں اور بعض تو ایئر پورٹ پر اترنے تک احرام باندھنے کو مؤخر کر دیتے ہیں، یہ دونوں قسم کے لوگ خطا کار ہیں۔ ایسی حالت میں ایک مسلمان پر واجب ہے کہ وہ میقات پہنچنے سے کچھ پہلے ہی احرام کا کپڑا پہن لے، اور زیادہ احتیاط اس میں ہے کہ وہ ہوائی جہاز پر سوار ہونے سے پہلے احرام پہن لے، کیونکہ اکثر ایسا ہوتا ہے کہ اسے ہوائی جہاز پر سوار ہونے کے بعد احرام

پہننے کا موقع نہیں ملتا، پھر وہ میقات سے گزرتے وقت اپنے حج و عمرہ کا تلبیہ پڑھے، اور میقات کا پتہ ہوائی جہاز کے ذمہ دار عملہ کے اعلان سے کیا جاسکتا ہے۔ جو شخص جدہ ایئر پورٹ سے، یا میقات گزر جانے کے بعد احرام باندھے اور میقات واپس نہ جائے، تو اس پر واجب کے ترک کے سبب ایک دم دینا پڑے گا، ایک بکرا مکہ میں ذبح کرے اور پورا بکرا حرم کے فقراء کو کھلا دے، جیسا کہ شیخ ابن باز رحمہ اللہ نے اپنے فتاویٰ میں (۱۶/۴۴-۱۲۴) ذکر کیا ہے۔

۴۔ ایک خلاف ورزی یہ ہے کہ بعض لوگ جب احرام باندھتے ہیں تو اضطباع کی ہیئت میں اپنے کندھوں کو کھولے رکھتے ہیں۔ یہ جائز نہیں ہے، یہ صرف طواف قدوم طواف عمرہ میں جائز ہے، اس کے علاوہ تمام حالات میں چادر سے کندھے کو ڈھانکے رہنا چاہئے۔

۵۔ بغیر محرم عورت کا سفر، یہ حرام ہے اور نبی کریم ﷺ کے اس حکم کی صریح مخالفت ہے: ﴿لَا تُسَافِرُ الْمَرْأَةُ إِلَّا مَعَ ذِي مَحْرَمٍ﴾ (بخاری و مسلم) ”کوئی عورت محرم کے بغیر سفر نہ کرے“۔

۶۔ ایک مخالفت یہ ہے کہ بعض عورتیں یہ عقیدہ رکھتی ہیں کہ احرام کے کپڑوں کا خاص رنگ مثلاً ہرا و سفید ہونا چاہئے۔ یہ درست نہیں ہے، کیونکہ عورت کے لئے کسی خاص لباس کی تعیین کے سلسلہ میں کوئی حدیث نہیں آئی ہے۔ لہذا جس نے کسی خاص لباس کی تعیین کی، اس نے ایسی شریعت بنائی جس کی اللہ تعالیٰ نے

اجازت نہیں دی ہے۔ عورت کو اختیار ہے کہ اپنی پسند کے مطابق جو سا تر غیر بھڑکیلا لباس چاہے اس میں احرام باندھ لے، نیز اس کے لئے احرام کے کپڑوں کو بدلنا یا دھونا جائز ہے۔

۷۔ ایک مخالفت جس میں بعض عورتیں واقع ہوتی ہیں یہ ہے کہ جب وہ حج یا عمرہ کی نیت سے میقات سے گزرتی ہے اور وہ بحالت حیض یا نفاس ہوتی ہے، تو وہ یہ سمجھ کر احرام نہیں باندھتی کہ احرام کے لئے طہارت شرط ہے۔ یہ غلط ہے، کیونکہ حیض احرام کے لئے مانع نہیں ہے، لہذا حائضہ عورت احرام باندھے اور بیت اللہ کے طواف کے سوا وہ سارے اعمال و افعال ادا کرے جو ایک حاجی ادا کرتا ہے۔ بیت اللہ کا طواف حیض سے پاک ہونے تک مؤخر کرے، جیسا کہ ام المؤمنین عائشہ رضی اللہ عنہا کے واقعہ میں ہے۔ (بخاری)۔

۸۔ احرام کی چادر پہننے کے بعد دو رکعت نماز پڑھنے کے وجوب کا عقیدہ رکھنا۔ سنت مطہرہ میں اس کی کوئی اصل نہیں ہے، بلکہ اسے وہ نماز پڑھنا چاہئے جو اس وقت اسے مل جائے، یا تحیۃ المسجد پڑھے، یا تحیۃ الوضوء پڑھے۔

۹۔ سواری پر سوار ہونے سے پہلے تلبیہ پڑھنا۔ سنت طریقہ یہ ہے کہ کسی بھی وسائل حمل و نقل پر سوار ہوتے وقت اور اس کے چلنے سے پہلے تلبیہ پڑھے، کیونکہ نبی کریم ﷺ نے ایسا ہی کیا ہے۔ ایسا کرنے سے ایک تو اتباع سنت جاتا ہے، دوسرے احرام سے قبل خود کو وقت کی وسعت سے محروم کر لیتا ہے۔

۱۰۔ احرام پہننے کے بعد ستر عورت کی رعایت نہ کرنا، آپ بہتوں کو دیکھیں گے کہ اس معاملہ میں غفلت سے کام لیتے ہیں اور دوسروں کو ایذا پہنچاتے ہیں۔ ان پر واجب تو یہ تھا کہ وہ اپنے ستر عورت کی حفاظت کرتے اور سوار ہوتے، یا اٹھتے بیٹھتے، یا سوتے جاگتے، یا گاڑیوں کی سیڑھیوں پر چڑھتے وقت اس معاملہ میں غفلت نہ برتتے۔

۱۱۔ ایک عام مخالفت طواف وسعی کے آغاز میں زور سے نیت کرنا ہے۔ علامہ ابن قیم رحمہ اللہ نبی کریم ﷺ کے حج کا طریقہ بیان کرتے ہوئے فرماتے ہیں: ”اور آپ ﷺ نے یہ نہیں کہا کہ میں اس ہفتہ کے طواف کی یہ اور یہ نیت کرتا ہوں..... پھر علامہ موصوف نے فرمایا: ”بلکہ یہ منکر بدعات میں سے ہے“۔ اور ہر قسم کی خیر و بھلائی تو نبی کریم ﷺ کے اتباع میں ہے۔

۱۲۔ بہت سارے لوگ طواف کی خاص دعاؤں کا التزام کرتے ہیں جنہیں وہ ان مناسک کی کتابوں سے دیکھ کر پڑھتے ہیں جو مکہ مکرمہ میں فروخت ہوتی ہیں اور کبھی کبھی ان دعاؤں کو ایک قاری پڑھواتا ہے، پہلے وہ بلند آواز سے پڑھتا ہے، پھر اس کے بعد لوگ اجتماعی شکل میں اسے دہراتے ہیں، جس سے طواف کرنے والوں کو بڑی الجھن اور تشویش ہوتی ہے۔ یہ طریقہ چند وجوہ سے غلط ہے:

اول: یہ ایسی دعا کا التزام ہے کہ اس عبادت میں جس کا التزام وارد نہیں ہے، کیونکہ نبی کریم ﷺ سے حالت طواف میں کوئی خاص دعا وارد نہیں ہے۔ لہذا ایک مسلمان پر واجب ہے کہ وہ اس چیز سے اللہ کا قرب تلاش کرے جو اس نے

## حج و عمرہ وزیارت کی خلاف ورزیاں

مشروع کیا ہے، اور پورے خشوع و خضوع اور حضور قلب کے ساتھ اس طرح دعا کرے جو خود کو سنا سکے، اور دعاء کرتے وقت سنت پر عمل کی کوشش کرے، اور اگر قرآن پڑھے، یا تسبیح و تہلیل (سبحان اللہ ، لا إله إلا اللہ) پڑھے تو بہتر ہے۔  
دوم: اجتماعی دعاء بدعت ہے، خواہ بحالت طواف کرے، یا تلبیہ کے وقت، یا کسی بھی دیگر عبادت میں۔

سوم: مشروع یہ ہے کہ دعاء کے بعد آمین کہی جائے، دعا کرنے والے کے ساتھ ساتھ دعاء کو دہرانا نہیں۔

۱۳۔ بعض لوگوں کا حطیم (حجر اسماعیل) اور کعبہ کے درمیان اس طرح طواف کرنا کہ حجر اسماعیل کے دروازہ سے داخل ہو کر سامنے کے دروازہ سے نکل جائے اور حطیم کو دائیں جانب چھوڑ دے۔ یہ بہت بڑی غلطی ہے، اس سے طواف ہی صحیح و درست نہیں ہوگا، کیونکہ اس نے بیت اللہ کا طواف ہی نہیں کیا، اس نے تو بیت اللہ کے بعض حصے کا طواف کیا۔ کیونکہ حطیم (حجر اسماعیل) کعبہ کا حصہ ہے۔

۱۴۔ ایک خلاف ورزی یہ ہے کہ دوران طواف بعض لوگ مقام ابراہیم، حطیم کی دیوار اور کعبہ شریف کے پردوں کا مسح کرتے ہیں۔

۱۵۔ بعض لوگ طواف میں یا سعی میں ایک دوسرے کو پکڑے ہوئے اجتماعی شکل میں چلتے ہیں اور دوسرے لوگوں کو سختی کے ساتھ دھکیلتے ہیں، جس سے حاجیوں کو ایذا رسانی، تکلیف، تنگی اور خوفزدگی ہوتی ہے۔ یہ سب حرام ہے، جائز نہیں ہے۔

۱۶۔ رکن یمانی کو بوسہ دینا۔ یہ غلط ہے، کیونکہ رکن یمانی کا صرف ہاتھ سے استلام کیا جاتا ہے، نہ اسے بوسہ دیا جائے اور نہ ہی ازدحام کے وقت اس کی طرف اشارہ کیا جائے۔

۱۷۔ ایک مخالفت جو بعض عورتوں کی طرف سے سرزد ہوتی ہے وہ یہ ہے کہ بعض عورتیں حجر اسود کے پاس ازدحام کرتی ہیں اور مردوں سے اپنے جسم کے ساتھ مزاحمت ہوتی ہیں جس سے مرد اس کے ساتھ چپک جاتے ہیں، اس طرح وہ فتنہ و فساد اور شر و برائی کا سبب بن جاتی ہیں جس کا انجام بہر حال اچھا نہیں ہو سکتا۔ ان حالات میں بعض منکرات کی خبریں بھی ملی ہیں۔ اس طرح وہ حرام کار تکاب کرتی ہیں جبکہ وہ ایک سنت کی ادائیگی کے لئے یہ ساری حرکت کرتی ہیں، کیونکہ حجر اسود کو بوسہ دینا طواف کی سنت ہے، بلکہ کبھی ایسی حالت میں اس کے لئے حجر اسود کا بوسہ حرام ہو جاتا ہے۔ اور مفسدہ کا دفاع جلب مصالح پر مقدم ہوتا ہے، اور عورتوں کے اولیاء پر واجب ہے کہ وہ ازدحام و بھیڑ کے وقت ان کو طواف نہ کرائیں، نیز انتظامیہ اور کنٹرول کرنے والوں پر واجب ہے کہ اس طرح کے منکر کاموں سے منع کر دے۔

۱۸۔ طواف اور سعی میں عورتوں کا مردوں کے ساتھ دھکم پیل اور عورت کا مردوں کے ساتھ لمس و مس کی پرواہ نہ کرنا، مزید براں عورت کا تنگ و بے پردہ زرق برق لباس پہننا، اپنے چہرہ یا گردن کو کھلا چھوڑ دینا، اس طرح۔ والعیاذ باللہ۔ وہ اللہ کے حرام کام کا مرتکب ٹھہرتی ہے اور دوسروں کی عبادت کو فاسد کر دیتی ہے۔ پھر کس



## حج و عمرہ و زیارت کی خلاف ورزیاں

منہ سے وہ اپنے رب کی رحمت اور عبادت کے قبولیت کی امید رکھتی ہے؟ جبکہ عظیم منکر امور اس مس و بس سے حاصل ہوئے جن سے خبردار رہنا مناسب پر واجب ہے۔

۱۹۔ آغاز طواف کی لکیر کے پاس لمبی دیر تک ٹھہرنا، جس سے آدمی یا جماعت کئی کئی مرتبہ حجر اسود کی طرف اشارہ کرتی ہے اور جس سے رفتار طواف رک جاتی ہے اور ازدحام بڑھ جاتا ہے اور بعض دفعہ لوگوں کو دھکا لگ جاتا ہے، یا شدت ازدحام سے زمین پر گر پڑتے ہیں۔ اور صحیح بات یہ ہے کہ ہاتھ سے اشارہ کرے اور خط کے پاس نہ ٹھہرے اور نہ وہاں نماز پڑھے۔

۲۰۔ بعض طواف کرنے والے یہ عقیدہ رکھتے ہیں کہ طواف کی دو رکعت نماز مقام ابراہیم کے قریب ہی پڑھنا چاہئے، پھر وہ اس کے لئے بھیڑ لگاتے ہیں، جبکہ طواف کی دونوں رکعت مسجد حرام کے کسی بھی حصہ میں پڑھ لینا کافی ہے۔

۲۱۔ ایک بدعت و خلاف ورزی یہ دیکھی جاتی ہے کہ بعض حاجی جب طواف و داع کے بعد حرم سے باہر نکلتے ہیں، تو الٹے پاؤں (پچھے کی طرف) لوٹتے ہیں۔

۲۲۔ صفا و مروہ کے پاس ہر چکر میں آیت ﴿إِنَّ الصَّفَا وَالْمَرْوَةَ﴾ الخ پڑھتے ہیں، یہ خلاف سنت ہے، بلکہ مشروع یہ ہے کہ یہ آیت صرف پہلے چکر کے آغاز میں صفا پہاڑی پر چڑھتے ہوئے پڑھے۔

۲۳۔ ایک خلاف ورزی یہ ہے کہ بعض سعی کرنے والے یہ عقیدہ رکھتے ہیں کہ اس کی سعی اس وقت تک کامل و پوری نہ ہوگی جب تک وہ صفا و مروہ پہاڑی کے

آخری حصہ پر نہ چڑھ جائے۔ جبکہ یہ غلط ہے۔

۲۴۔ ایک مخالفت یہ ہے کہ بعض لوگ اپنے طواف یاسعی میں چلتے رہتے ہیں مگر چہ نماز کی اقامت ہو چکی ہوتی ہے، اس سے وہ اپنے اس چکر کو پورا کر لینا چاہتے ہیں۔ جبکہ واجب یہ ہے کہ پہلے نماز ادا کر لے پھر چکر کا باقی حصہ پورا کرے اور اس چکر کو پھر سے نہ دوہرائے۔ علامہ عبدالعزیز بن باز رحمہ اللہ سے اس کے متعلق دریافت کیا گیا تو موصوف نے یہ جواب دیا: ”جب نماز کی اقامت ہو جائے تو نماز پڑھے، پھر وہ جگہ لوٹ آئے اور وہاں سے باقی چکر پورا کرے، اس پر حجر اسود کے پاس لوٹ جانا ضروری نہیں۔“

۲۵۔ سعی سے متعلق ایک مخالفت یہ ہے کہ بعض لوگ صفا و مروہ کی سعی سے فراغت کے بعد دو رکعت نماز پڑھتے ہیں۔ یہ بدعت ہے، نبی کریم ﷺ سے ثابت نہیں ہے۔ اور طواف کے بعد کی دو رکعت پر قیاس کرنا تو یہ مردود قیاس ہے، کیونکہ نبی کریم ﷺ کا طریقہ ان دونوں رکعتوں کو چھوڑنا ہی ہے۔

۲۶۔ ایک خلاف ورزی اور مخالفت یہ ہے کہ بعض حج و عمرہ کرنے والے جب حلق یا قصر کا ارادہ کرتے ہیں تو دیکھا جاتا ہے کہ وہ بعض سر کا حلق کراتے ہیں اور باقی حصہ کو چھوڑ دیتے ہیں۔ اور جب قصر کا ارادہ کرتے ہیں تو سر کے اگلے حصہ سے کچھ بال، یا پچھلے حصہ سے اور کناروں سے چند بال کٹوا لیتے ہیں۔ یہ حلال ہونے کے لئے کافی نہیں ہے۔ علامہ عبدالعزیز بن باز رحمہ اللہ نے فرمایا: ”علماء کے صحیح قول

## حج و عمرہ وزیارت کی خلاف ورزیاں

کے مطابق نہ سر کے بعض حصہ کا قصر کرنا کافی ہے اور نہ بعض حصہ کا حلق کرنا، بلکہ پورے سر کا قصر کرنا یا حلق کرنا ضروری ہے۔ اور عورت پر واجب ہے کہ وہ اپنے سر کے بالوں کا لٹ بنا لے اور ہر لٹ سے بقدر ایک انگلی کاٹ لے۔

۲۷۔ عرفہ کی پہاڑی (جو جبل رحمت سے معروف ہے) پر چڑھنا اور اس کا مس لمس کرنا اور یہ عقیدہ رکھنا کہ اس پہاڑی کی کچھ خصوصیت و فضیلت ہے، جس کی وجہ سے ایسا کرنا واجب ہے۔ جبکہ نبی کریم ﷺ کی سنت اس پہاڑی کے نیچے قبلہ رخ ہو کر وقوف کرنا ہے۔

۲۸۔ ایک خلاف ورزی حدود عرفہ سے باہر وقوف کرنا ہے، جبکہ عرفہ کے حدود کو نمایاں نشانات کے ذریعہ واضح کر دیا گیا ہے۔ عرفہ کا وقوف حج کا رکن ہے اس کے بغیر حج مکمل نہیں ہوتا۔ نبی کریم ﷺ نے فرمایا: ﴿الْحَجُّ عَرَفَةٌ﴾ ”حج وقوف عرفہ کا نام ہے“۔ (ابوداؤد و ترمذی۔ علامہ البانی نے اسے صحیح قرار دیا ہے)

۲۹۔ ایک خلاف ورزی یہ بھی ہے کہ یوم عرفہ کو ہنسی و مذاق اور فضول و باطل گفتگو میں مشغول رہنا، یادگاری تصویریں اتارنا، علانیہ سگریٹ و حقہ پینا، اس عظیم دن میں دعا و مناجات نہ کرنا۔ اور جو مسلمان بھی لوگوں کی ایسی حرکت کرتے ہوئے دیکھے اس پر ان کو نصیحت و خیر خواہی کرنا واجب ہے۔

۳۰۔ ایک مخالفت دعاء کے درمیان جبل عرفہ کو سامنے کرنا ہے، جبکہ اولیٰ یہ ہے کہ قبلہ رخ ہو کر دعاء کی جائے۔

۳۱۔ ایک خلاف ورزی میدان عرفہ سے غروب آفتاب سے قبل اہل بدعت

کا نکل جانا ہے۔ یہ حرام ہے، کیونکہ یہ نبی کریم ﷺ کی سنت کے خلاف ہے جبکہ آپ ﷺ عرفہ میں مقیم رہے یہاں تک کہ آفتاب غروب ہو گیا اور اس کی ٹکیہ غائب ہو گئی اور آپ ﷺ نے ارشاد فرمایا: ﴿لَتَأْخُذُوا عَنِّي مَنَاسِكُمْ﴾ (مسلم و احمد) ”تم مجھ سے اپنے مناسک سیکھ لو“۔ نیز غروب آفتاب سے قبل عرفہ سے نکلنا اہل جاہلیت کا عمل ہے۔

۳۲۔ ایک مخالفت نصف رات سے قبل مزدلفہ سے بہت سارے لوگوں کا

نکل جانا اور وہاں مہیت (رات گزارنا) نہ کرنا ہے۔ جبکہ مہیت مزدلفہ حج کے فرائض و واجبات میں سے ہے۔ اور نبی کریم ﷺ نے مزدلفہ میں مہیت کیا اور فرمایا: ﴿خُذُوا عَنِّي مَنَاسِكُمْ﴾ ”تم مجھ سے اپنے مناسک سیکھ لو“۔ اور آپ ﷺ نے پانی پلانے والوں، چرواہوں اور کمزوروں (بوڑھوں اور عورتوں) کو نصف رات کے بعد مزدلفہ سے نکل جانے کی اجازت مرحمت فرمائی۔

۳۳۔ ایک خلاف ورزی مغرب و عشاء کی نماز سے قبل کنکریاں چننے میں

مشغول ہونا ہے۔ جبکہ صبح یہ ہے کہ کنکریاں منی یا دوسری جگہ سے لینا چاہئے۔ اور نبی کریم ﷺ نے جب مزدلفہ میں مہیت فرمایا تو آپ ﷺ کے لئے کنکریاں اس وقت چنی گئیں جب صبح بالکل نمایاں ہو گئی، نیز آپ ﷺ کے لئے صرف کنکریاں چنی گئیں۔

۳۴۔ بعض لوگ یہ عقیدہ رکھتے ہیں کہ کنکریاں مزدلفہ ہی سے چننا درست

ہے، پھر وہ انہیں صاف کرتے اور دھوتے ہیں۔

۳۵۔ بعض لوگ رمی جمار کے لئے کسی کو وکیل بنا کر گیارہویں یا بارہویں کی شام کو روانہ ہو جاتے ہیں جس کے سبب وہ بعض مہیت اور رمی جمار ترک کر دیتے ہیں۔ اور جو مہیت و رمی جمار ترک کر دے تو ایک تو وہ گنہگار ہوگا دوسرا اس پر دم دینا واجب ہوگا۔

۳۶۔ ایک خلاف ورزی رمی جمار کے وقت شور و غل گالی و گلو ج اور کنکریاں پوری شدت و قوت کے ساتھ پھینکنا ہے۔ اور اس مسکین کو پتہ نہیں کہ رمی جمار ایک عبادت ہے جو اللہ کے ذکر کو قائم کرنے کے لئے مشروع کیا گیا ہے، اور اس بات کی کوئی دلیل نہیں ہے کہ جسے کنکری مارا جا رہا ہے وہ شیطان ہی ہے۔ علامہ محمد بن عثیمین رحمہ اللہ فرماتے ہیں: ’رمی جمار کی حکمت ذکر اللہ کا قیام اور اس کی تعظیم و تکریم ہے۔ البتہ یہ جو بیان کیا جاتا ہے کہ یہاں پر رمی شیطان کو غیظ و غضب دلانے کے لئے کی جاتی ہے، تو اس کی کوئی اصل و بنیاد نہیں ہے، اور اسی فہم کی بنیاد پر عوام جب جمرہ کے پاس آتے ہیں تو شدید جذبہ اور غصہ سے اس کی طرف متوجہ ہوتے ہیں اور بڑی کنکریوں، لکڑیوں اور جوتوں سے مارتے ہیں‘۔

۳۷۔ ایک مخالفت رمی جمار میں دوسرے کو وکیل بنانے میں تساہل و غفلت برتنا ہے۔ یہ جائز نہیں ہے۔ جہاں تک کمزور لوگوں کی بات ہے تو رمی جمار کو مؤخر کرے یہاں تک ازدحام کم ہو جائے، البتہ اگر معذور ہو تو کسی کو وکیل بنا دے۔ اور

جو عاجز ہے تو اس کی طرف سے وہ وکیل بنے گا جو براہ راست رمی جمار کرے۔ اور بعض عورتیں وکیل بنا دیتی ہیں گرچہ وہ آخر وقت میں قادر ہو جاتی ہیں، یا ازدحام کم ہو جانے کے بعد مثلاً، یہ غلط ہے، اس سے بچنا چاہئے۔

۳۸۔ ایک مخالفت غیر وقت میں رمی جمار کرنا ہے، مثلاً یوم النحر (قربانی کے دن) کو تمام جمرات کو رمی جمار کرتے ہیں۔ جبکہ یوم النحر کو صرف جمرہ عقبہ کو رمی جمار کرتے ہیں۔ اور ایک خلاف ورزی ایام تشریق میں دو پہر کو رمی جمار کرنا ہے، جبکہ عید کے بعد تینوں ایام تشریق (۱۱، ۱۲ اور ۱۳) میں رمی جمار کا وقت زوال شمس کے بعد شروع ہوتا ہے۔

۳۹۔ تشریق کی تینوں راتوں میں منیٰ میں مہیت (رات گزارنا) نہ کرنا ہے، جبکہ وہ حج کے واجبات میں سے ایک واجب ہے، اس میں کاہلی و غفلت درست نہیں ہے۔ اور جو بلا عذر مہیت منیٰ ترک کر دے اس پر دم واجب ہوتا ہے، (ایک بکرا ذبح کیا جائے اور اس کا گوشت حرم کے فقراء پر تقسیم کر دیا جائے)۔

۴۰۔ منیٰ میں نمازوں کو جمع کر کے پڑھنا۔ یہ سنت کے خلاف ہے، کیونکہ نبی کریم ﷺ منیٰ میں ہر نماز کو جمع کئے بغیر قصر کے ساتھ اپنے اپنے وقت پر پڑھتے تھے۔ اور کبھی ضرورت پیش آجائے تو جمع کرنا بھی جائز ہے، کیونکہ یہ سفر کے درجہ میں ہے۔

۴۱۔ برکت حاصل کرنے کے لئے بعض جگہوں کی زیارت کا قصد کرنا مثلاً جبل عرفہ، غار حراء، نبی کریم ﷺ کی پیدائش کی جگہ، یا علی رضی اللہ عنہ کے مکان

پیدائش، یا بعض مساجد وغیرہ۔ کیونکہ نبی کریم ﷺ سے ان جگہوں کا قصد کرنا ثابت نہیں ہے، اس طرح وہ اپنے اوقات (وپیہ) کو ان نو ایجاد بدعتی افعال کے ذریعہ ضائع کرتے ہیں۔

۴۲۔ بعض لوگ یہ عقیدہ رکھتے ہیں کہ مدینہ نبویہ اور قبر نبی ﷺ کی زیارت کے بغیر حج مکمل نہیں ہوتا۔ اس سلسلہ میں جو احادیث و آثار مروی ہیں مثلاً: (مَنْ زَارَ قَبْرِي كُنْتُ لَهُ شَفِيعًا، وَمَنْ زَارَنِي وَزَارَ أَبِي اِبْرَاهِيمَ فِي عَامٍ وَاحِدٍ دَخَلَ الْجَنَّةَ) ”جس نے میری قبر کی زیارت کی میں اس کی شفاعت کروں گا، اور جو شخص ایک ہی سال میری اور میرے باپ ابراہیم علیہ السلام کی زیارت کرے وہ جنت میں داخل ہوگا“، (وَمَنْ حَجَّ الْبَيْتَ وَلَمْ يَزُرْنِي فَقَدْ جَفَانِي) ”جو شخص بیت اللہ کا حج کرے اور میری زیارت نہ کرے اس نے میرے ساتھ اجدپن کا سلوک کیا“، (وَمَنْ حَجَّ فَرَارَ قَبْرِي بَعْدَ مَوْتِي كَانَ كَمَنْ زَارَنِي فِي حَيَاتِي) ”جس نے حج کیا اور میری موت کے بعد میری قبر کی زیارت کی، گویا اس نے مجھ سے میری حیات میں زیارت کی“، تو یہ سب کے سب موضوع اور گھڑی ہوئی احادیث ہیں، نبی کریم ﷺ سے بالکل ثابت نہیں ہیں۔

۴۳۔ ایک عظیم خلاف ورزی یہ ہے جس میں مسجد رسول ﷺ کی زیارت کرنے والے بعض لوگ بتلا ہوتے ہیں کہ وہ مدینہ میں کچھ جگہوں، یا بعض مسجدوں کی زیارت کے لئے جاتے ہیں جن کی زیارت مشروع نہیں ہے، بلکہ بدعت ہے،

مثلاً مسجد غمامہ، قبلتین اور سات مساجد وغیرہ جگہوں کی زیارت جن کی زیارت کے لئے بہت سارے جاہل عوام اور بدعتی لوگ جاتے ہیں۔ کیونکہ نماز پڑھنے کے لئے کسی خاص مسجد کا قصد و ارادہ سوائے مسجد نبوی اور مسجد قباء کے مشروع نہیں ہے، نیز مدینہ کی قبرستان جیسے بقیع اور شہداء احد کی زیارت مشروع ہے۔ اور عمر فاروق رضی اللہ عنہ سے ثابت ہے کہ انہوں نے کچھ لوگوں کو دیکھا کہ ایک جگہ میں نماز کے لئے اپنی باری کا انتظار کر رہے ہیں۔ انہوں نے اس کے بارے میں دریافت کیا تو لوگوں نے بتایا کہ یہ وہ مکان ہے جہاں رسول اللہ ﷺ نے نماز پڑھی ہے۔ یہ سن کر انہوں نے فرمایا: ”کیا تم چاہتے ہو کہ اپنے انبیاء کے آثار کو مساجد بنا ڈالو، تم سے پہلی امت اسی سبب سے ہلاک ہو چکی ہے، جسے نماز کا وقت پالے وہ پڑھ لے ورنہ گزر جائے“۔

۴۴۔ ایک مخالفت یہ عقیدہ رکھنا ہے کہ مدینہ منورہ میں کچھ خاص دنوں مثلاً سات یا آٹھ دن کے لئے اقامت کرنا ضروری ہے۔ علامہ البانی رحمہ اللہ نے فرمایا: ”اس سلسلہ میں وارد حدیث ضعیف ہے جس سے حجت قائم نہیں ہو سکتی، لہذا اس پر عمل جائز نہیں“۔

۴۵۔ ایک خلاف ورزی مسجد نبوی میں نماز پڑھنے سے قبل نبی کریم ﷺ کی قبر کی زیارت ہے۔

۴۶۔ ایک مخالفت نبی کریم ﷺ کی قبر کی کھڑکیوں اور جالیوں کو برکت حاصل کرنے کے لئے لمس کرنا ہے۔



- ۴۷۔ ایک خلاف ورزی قبر نبی ﷺ کی دیوار کو بوسہ دینا یا استلام کرنا ہے۔
- ۴۸۔ ہر نماز کے بعد سلام پڑھنے کے لئے قبر نبی ﷺ کا قصد کرنا ہے۔
- ۴۹۔ زیارت کرانے والوں کا حاجیوں کی جماعتوں کو حجرہ شریفہ کے پاس، یا اس سے ہٹ کر بلند آواز سے بعض اذکار و اوراد کی تلقین کرنا اور پھر ان لوگوں کا اس سے بھی بلند آواز سے دوہرانا۔
- ۵۰۔ رسول اللہ ﷺ کی قبر کو چھونا اور بوسہ دینا۔ یہ عمل انتہائی خطرناک بدعت ہے اور اللہ تعالیٰ کے ساتھ شرک کا ذریعہ بھی۔
- ۵۱۔ رسول اللہ ﷺ کو پکارنا اور آپ ﷺ سے اپنی حاجت و ضرورت طلب کرنا۔ یہ اللہ تعالیٰ کے ساتھ کفر اور عبادت میں اس کے ساتھ شرک ہے، کیونکہ دعا عبادت ہے اور عبادت اللہ تعالیٰ کے علاوہ کسی کے لئے کرنا جائز نہیں ہے۔
- ۵۲۔ نماز کی طرح دائیں ہاتھ کو بائیں ہاتھ پر رکھے نبی کریم ﷺ کی قبر کی طرف رخ کرنا۔
- ۵۳۔ ایک بدعتی مخالفت دعا کے وقت رسول اللہ ﷺ کو اللہ کے پاس وسیلہ بنانا ہے۔
- ۵۴۔ اور ایک مخالفت امر بالمعروف والنہی عن المنکر اور دعوت الی اللہ کو ترک کرنا ہے۔
- اے اللہ! تو ہمارے عمل کو خالص اپنی رضا و خوشنودی کے لئے اور اپنے

## حج و عمرہ وزیارت کی خلاف ورزیاں

رسول ﷺ کی سنت کے مطابق بنا، اے اللہ! حاجیوں کے حج اور عمرہ کرنے والوں کے عمرہ کو قبول فرما اور انہیں صحیح و سالم اپنے ملکوں کو واپس لوٹا۔ اور درود و سلام ہو اس ذات پر جسے رحمۃ للعالمین بنا کر مبعوث کیا گیا۔

مؤلف کا پتہ: ص ب: ۱۲۵۰

پوسٹل کوڈ: ۳۱۹۷۱

انجی، سعودی عرب